

Regarding need to develop Maa Chhinnamastika Temple Complex in Hazaribagh Parliamentary Constituency as a religious tourism corridor- Laid

श्री मनीष जायसवाल (हज़ारीबाग) : मैं सरकार का ध्यान झारखंड राज्य के अपने संसदीय क्षेत्र हजारीबाग के अंतर्गत रामगढ़ जिले में स्थित प्रसिद्ध मां छिन्नमस्तिका मंदिर (रजरप्पा मंदिर) की ओर आकर्षित करना चाहता हूँ । यह मंदिर न केवल झारखंड, बल्कि सम्पूर्ण भारतवर्ष में तंत्र साधना और शक्ति उपासना का एक अत्यंत महत्वपूर्ण तीर्थ स्थल है । यह स्थल तंत्र परंपरा की 51 शक्तिपीठों में से एक माना जाता है, जहाँ प्रतिवर्ष लाखों श्रद्धालु दर्शन हेतु पधारते हैं । भव्य जलप्रपात, पहाड़ियों और दामोदर-भैरवी नदी संगम के साथ प्राकृतिक सौंदर्य से परिपूर्ण यह क्षेत्र धार्मिक, सांस्कृतिक और पारंपरिक दृष्टि से अत्यंत समृद्ध है । इसके बावजूद यह स्थल अभी तक अपनी पूर्ण पर्यटन क्षमता के अनुरूप विकसित नहीं हो पाया है । अतः मेरा सरकार से विनम्र अनुरोध है कि मां छिन्नमस्तिका मंदिर परिसर को एक 'धार्मिक पर्यटन कॉरिडोर' के रूप में विकसित करने की दिशा में ठोस एवं शीघ्र कदम उठाए जाएँ । इससे न केवल धार्मिक पर्यटन को बढ़ावा मिलेगा, बल्कि स्थानीय जनजातीय एवं ग्रामीण समुदायों को रोजगार, बुनियादी ढांचे और सांस्कृतिक समृद्धि का भी लाभ प्राप्त होगा ।